

Il-Mixja lejn il-Beatifikazzjoni ta' Sr. Adeodata Pisani

minn **Emily BARBARO SANT**



Il-jum tad-9 ta' Mejju 2001 ser jibqa' mniżżel b'ittri tad-deheb fl-istorja ta' Malta. Dakinhar il-Q.T. il-Papa Ġwanni Pawlu II, waqt pellegrinaġġ fuq il-passi ta' San Pawl, li nbeda fil-Greċja, tkompla fis-Sirja u ntemm f'Malta, ibbeatifika lil tlieta minn hutna Maltin. Dawn kienu Sr. Adeodata Pisani, Dun Ġorġ Preca u l-Kjeriku Nazju Falzon.

Kienet ġrajja unika u sabiha li l-poplu Malti kien qed jistenna bil-herqa. Il-folla ta' nies li ngabret minn kmieni fuq il-Fosos tal-Floriana biex tassisti ghal din il-ġrajja, kienet wahda immensa. Biex tkompli thegġeġ in-nies tattendi, harġet ġurnata ferm sabiha, b'xemx tisreġ li sahhnet, kważi żżejjed, ir-ras ta' min ma hax hsieb jghattiha.

Il-poplu prezenti fi Pjazza San Publiju ferah u ċapċap bil-qalb hekk kif il-Q.T. il-Papa dikkjara lit-tliet qaddejja t'Alla, bhala Beati, u l-kwadri bix-xbihat taghhom inkixfu. Kien mument ta' glorja lil Alla f'dawn il-qaddejja Tieghu li tul hajjithom ghexu l-virtujiet Teologali tal-fidi, tama u imhabba, fil-perfezzjoni taghhom, b'mod erojku. Kien mument ta' glorja ghall-Knisja f'Malta li tul 2000 sena ta' Kristjaneżmu, dejjem maghquda ma' Ruma, kien ghad ma kellhiex Beatu jew Qaddis kanonizzat taghha. Kien mument ta' glorja wkoll ghal min hadem b'dedikazzjoni kbira biex tul ammont ta' snin, wassal lil dawn it-tliet kandidati ghall-Beatifikazzjoni.



Tifkira tal-Beatifikazzjoni ta' Sr. Adeodata Pisani, Dun Ġorġ Preca u l-Kjeriku Nazju Falzon fil-Knisja Arċipretali tal-Mosta fl-okkażjoni tal-Papa Ġwanni Pawlu II f'Malta f'Mejju 2001.

(ritratt: Victor B. Caruana)

Il-mixja ghall-Beatifikazzjoni ta' kandidat mhix faċli. Anzi wiehed ikun aktar korrett jekk jghid li hija mixja diffiċli u li tinhtieg dedikazzjoni, impenn, xoghol u sagrificcju. Hija esperjenza li meta wiehed jghaddi minnha u jwassalha sat-tmiem taghtih sodisfazzjon; mhux ghalih biss imma ghax bil-hidma tieghu u, naturalment, bil-ghajjnuna shiha t'Alla, ikun qieghed ipogġi quddiem il-poplu t'Alla mudell biex l-istess poplu jimxi fuqu bhala eżempju.

X'ghamlu dawn in-nies u oħrajn bhalhom biex xerqilhom dan l-gharfien? Ghexu l-vokazzjoni li Alla l-Imbierek sejhilhom ghalha, bir-reqqa kollha; fil-każ tal-Beata M. Adeodata Pisani, bil-hajja klawstrali fil-Monasteru ta' San Pietru, fl-Imdina.

MIN KIENET M. ADEODATA PISANI?

M. Adeodata Pisani kienet soru Benedittina li ghexet u mietet fil-qdusija. Hija twieldet Napli fid-29 ta' Jannar 1806, bint wahanija tal-baruni Malti Benedetto Pisani

Mampalao u Vincenza Carraro. Fil-maghmudija nghatat l-isem ta' M. Tereza. Minhabba l-hajja frivola li kien jghix il-baruni Benedetto, martu ma riditx tghix aktar mieghu u nfirdu. Hija baghtet lil bintha tghix ma' nanniktha paterna li kienet toqghod ir-Rabat, Malta. Ghexet maghha sakemm kella 10 snin, meta imbaghad kellha terġa' tittiehed lura lejn Napli ghax nannitha mietet. In-nanna kienet thobbha hafna, hadet hsiebha sewwa u hallietha werrieta tal-gid kollu taghha li ma kienx ftit.

IL-VOKAZZJONI TA' M. TEREZA

M. Tereza kienet qed tikber u ommha bdiet tahseb ma' min ser iżżewwiha. Riedet tlaqqagħha ma' xi hadd tat-tajjeb.

Fost dawn kien hemm żaghżugh li riedha iżda hekk kif induna li kellha difett fiżiku fi spallitha, telaqha u iżżewweġ oħra. M. Tereza ma nkwetax ghax hi ma

riedet lil hadd bhala gharus taghha ghajr lil Ġesù. Din l-attitudni ma nizlet xejn tajjeb ma' ommha u reggħet haditha Napli għal sena biex forsi tbiddel fehmita. Izda ma kienx il-każ. Il-hajra li tidhol soru baqgħet magħha f'Napli. M. Tereza baqgħet bl-istess fehma li tidhol soru.

Sadanittant missierha, il-baruni Benedetto, inqabad f'rewwixta u minhabba li kien ċittadin Malti, intbagħat lura Malta. M. Tereza reggħet sabet ruhha Malta. Kienet thobb tmur titlob fil-Knisja ta' S. Marija ta' Ġesù u f'dik ta' San Mark, ir-Rabat. Darba minnhom, hekk kif kienet gharkupptejha quddiem il-kwadru tal-Madonna tal-Bon Kunsill fil-Knisja ta' l-Agostinjani, dehrilha li semgħet lehen jghidilha: "Postok hu fil-Monasteru Benedittin ta' San Pietru, l-Imdina".


M. Tereza kienet żgura li din kienet is-sejha ta' Alla għaliha; li tkun soru tal-klawsura fil-Monasteru ta' San Pietru. Hija għamlet il-proċeduri meħtieġa, intalbu l-permessi kollha, ġiet aċċettata, u fi ftit żmien ingħaqdet mas-sorijiet Benedittini ta' l-Imdina. Hija nġhatat l-isem ta' ADEODATA li jfisser "mogħtija kollha kemm hi lil Alla". Isem li vedru xerqilha għax kienet mogħtija kollha kemm hi lil Alla anke fil-prattika.

Kif kienet l-użanza, hija ddisponiet mill-wirt kbir li mess lilha. L-ewwel ma għamlet kien li hallset id-dejn li kellu missierha; għenet ġuvintur u xebbiet li kellhom is-sejha tal-vokazzjoni reliġjuża izda ma kellhomx flus biex jilhqqu dan il-ghan. Għamlet donazzjoni għall-htigijiet tal-Monasteru u żammet ammont sostanzjali għaliha (dan kien permess), biex tkun tista' tqassam għall-karità. L-Em.T. il-Kardinal Francis Arinze f'omelija li għamel fuq Adeodata qal: "Adeodata kienet fiżikament soru tal-klawsura magħluqa bejn erba' hitan tal-Monasteru, izda qalbha kienet barra, ma' dawk fil-bżonn".

Tghid kienet din it-tixbiha li wasslet lill-Kav. Paul Camilleri Cauchi li jpitter kwadru mill-isbah li juri l-karizma ta' M. Adeodata Pisani? Hija hasra li kwadru bħal dak tneħħa mill-Knisja tal-Monasteru fejn kienu jarawh, japprezzawh u wkoll, jithajru jimitaw lil Adeodata fil-karizma tagħha, in-nies li jidhlu fil-Knisja biex jinvistaw is-Sagrament. Dan issa ddendel ġewwa, mohbi fil-Monasteru fejn jarawh biss is-sorijiet!!

HAJJITHA FIL-MONASTERU

Sr. M. Adeodata Pisani għexet fil-Monasteru ta' San Pietru ta' l-Imdina, għal kwazi 27 sena li fihom okkupat il-kariga ta' purtinara, sagristana, Maestra tan-novizzi u



Sr. Adeodata Pisani

anke Badessa. Sa' mill-bidu, Sr. Adeodata ma qablitx mad-distinzjoni ta' klassi bejn soru u ohra fl-istess Komunità. F'dan, hija sabet l-appoġġ ta' l-Isqof, imma naturalment mhux ta' shabha li kienu ġejjin minn klassi għolja tas-soċjetà. Izda ma qatgħetx qalbha u bit-talb u bil-perseveranza waslet.

Kienet tghin lil shabha s-sorijiet billi kellha dejjem magħhom kelma helwa, b'pariri siewja, bi twissija fejn kien ikun meħtieġ; dan dejjem bil-hsieb li tressaqhom lejn Alla halli jagħrfu u jhobbu aktar. Bil-mod kif kienet issewwi r-Regola ta' San Benedittu 'Ora et labora' (Itlob u aħdem), b'reqqa kbira, hija ġibdet l-ammirazzjoni ta' shabha għalkemm kien hemm ukoll min kultant kien jgħir għaliha. Izda, fil-maġġoranza tagħhom kienu

jhobbuha għax kienu jaraw fiha soru twajba, eżemplari, sensittiva għall-htigijiet ta' haddiehor, issofri ma' dawk li kienu qed isofru, imma imbagħad taf iżżomm kontroll fuqha innifisha.

Min-naha tagħha, Sr. M. Adeodata ma kinitx mara b'saħħitha u l-karità mal-foqra li kienet tagħmel, saħansitra anke tagħtihom l-istess ikel tagħha u hi tiehu biss il-dal, wassalha biex tiddebolixxi ruhha. Saħħitha kompliet iddgħajfet. Dan deher b'mod mill-iktar ċar meta waqt l-eżumazzjoni tal-fdalijiet tagħha, il-tabib forensiku Anthony Abela Medici, stqarr li l-fdalijiet tagħha li nstabu (il-kranju u r-radius) kienu ta' bniedma malnutrita. Mingħajr ma kien jaf, Dr. Abela Medici kkonferma dak li ntqal fix-xhieda li Sr. Adeodata kienet tiekol il-fdal.

Meta kien ikollha s-sogħla u s-sorijiet kienu jagħmlulha l-ghasel, hija kienet tagħti lil xi omm fqira għal uliedha u hi tiehu biss dak li jibqa' m'arċar mal-kikkra. Dawn il-virtujiet tagħha ġew innutati minn shabha s-sorijiet ġewwa l-Monasteru, imma l-karità materjali l-ohra li kienet tagħmel mal-foqra u l-ghajnuna spiritwali li kienet tagħti lil dawk li kienu jfittxu għall-pariri, kienu ġew innutati min-nies ta' barra. In-nuqqas ta' ikel kompli dgħajjed lil saħħitha u mietet fl-età ta' 48 sena fil-25 ta' Frar 1855 - id-data li habbret hi stess!

Hekk kif ġriet l-aħbar li Sr. Adeodata mietet, in-nies bdiet tghajjed fit-toroq: "Mietet il-qaddisa". Ftit wara li mietet hija dehret lill-Badessa u talbitha biex il-flus li halliet hi f'post partikolari jingħataw lill-foqra. M. Adeodata Pisani kellha hafna għal qalbha l-Ewkaristija, lill-Madonna u lil San Ġużepp. Fid-djarju tagħha "Il-Ġnien tar-Ruh Kollha Mhabba" nsibuha tikteb fih l-aktar fil-festi tal-Madonna. Fost l-isbah insibu miktub minnha

hekk: “Billi qalbi hi żghira wisq biex thobb biżżejjed lil Ġesù u lil Marija, il-padrini assoluti ta’ ruhi, il-Mulej ghogbu jurini kif nista’ nasal. Inhobb lil Ġesù bil-qalb ta’ Marija u lil Marija bil-qalb ta’ Ġesù”.

BIDU TAL-PROĊESS TAL-KAWŻA

37 sena wara l-mewt ta’ Adeodata, inbeda Proċess Djoċesan dwar il-qdusija taghha. Bdiet tinstema’ x-xhieda ta’ dawk li kienu jafuha jew semghu dwarha. Fid-29 t’April 1898, il-Q.T. il-Papa Ljun XIII iddikjara lil Sr. M. Adeodata Pisani bhala Venerabbli.

Il-hidma fuq il-Kawża taghha tkomplet. Dak iż-żmien kien hawn hafna devozzjoni lejn din is-soru qaddisa; imma fis-26 t’Ottubru 1900, il-Postulatur Carinci kellu jwaqqaf il-hidma fuq il-Kawża billi s-sorijiet ma kellhomx flus x’jibghatulu. Minn dakinhar saru xi attentati ohra biex il-Kawża ta’ M. Adeodata Pisani titkompla imma kollha fallaw.

JAHRUH KOORDINATUR

Kien f’nofs l-1989 li l-Komunità Benedittina ta’ l-Imdina nkarigat lill-Markiz Arthur Barbaro-Sant biex jara x’jista’ jaghmel fuq din il-Kawża. Hatritu Koordinatur fis-16 ta’ Lulju ta’ dik is-sena. Dan l-inkarigu moghti lilu ma kienx faċli għax dwar dawn il-proċeduri ma kien jaf xejn, u hadd minn Malta ma seta’ jaghtih informazzjoni korretta.

Kien Mons. Injazju Sciberras Psaila, eks Prepostu ta’ Birkirkara, li ntroducih ma’ l-Em.T. il-Kardinal Pietro Palazzini li kien għadu kif irtira minn Prefett tal-Kongregazzjoni għall-Kawzi tal-Qaddisin f’Ruma li wrieh pass, pass x’għandu jaghmel. L-ewwel ma kien mehtieġ kien li jinstab Postulatur (dan sehh fil-persuna tal-Prof. Padre Ernesto Piacentini OFM Conv.), l-avukat (Dott. Enrico Venanzi) u r-Relatore (Mons. Josè Luis Gutierrez).

TIXRID TA’ DEVOZZJONI

Kien mehtieġ hafna li f’Malta terġa’ titqajjem id-devozzjoni lejn M. Adeodata Pisani, billi wara daqstant snin wieqfa, għajr fil-Monasteru u ma’ xi anzjani fl-inhawi, kienet intesiet għal kollox.

Il-Markiz Arthur Barbaro-Sant mexa mill-bidu nett fuq pariri moghtija lilu minn Ruma. Bil-ghan li tinxtered id-devozzjoni lejn Adeodata, beda jorganizza funzjonijiet u laqgħat ta’ talb, l-ewwel fil-knisja tal-Monasteru u imbagħad fil-Parroċċi kollha ta’ Malta u Ghawdex. Żar Każini tal-baned, skejjel, Għaqdiet reliġjużi u oħrajn, ta taħdidiet lit-tfal tad-Duttrina u lill-anzjani, organizza grupp li jżur l-isptarijiet b’mod regolari, eċċ. Ippubblika l-hajja fil-qosor ta’ Adeodata halli l-poplu jsir jaf min hi u aktar tard ippubblika wkoll id-Djarju taghha li hu minjiera għal min ihobb jaghmel il-meditazzjoni. Tqassmu eluf kbar ta’ santi bit-talba taghha.

Dejjem bil-ghan li jikber l-gharfien lejn Adeodata, il-Markiz Barbaro-Sant hajjar lill-Gvern johroġ Bolla Kommemorattiva taghha u ġew imsemmijin ukoll żewġ toroq għaliha, wahda fil-Mosta u l-ohra fil-Qala, Ghawdex. Huwa hajjar lis-sur Lino Grech biex jikteb *play* dwar Adeodata. Ittelligħu tliet rappreżentazzjonijiet fl-Istitut Kattoliku li kienu suċċess. Apprezzata hafna l-aktar mill-morda u dawk li jiehdu hsiebhom kienet il-Quddiesa ta’ kull xahar li kienet tixxandar minn fuq Radju Malta Nazzjonali li fiha kien ikun hemm hsieb spiritwali dwar Adeodata; kif ukoll Quddiesa ta’ spiss fuq TVM.

HIDMA F’RUMA

Din il-hidma kollha ma tellfitux milli jżomm għajnejh fuq ix-xogħol li kien qed isir f’Ruma - fil-preparazzjoni tad-dokumenti. Meta dawn kienu lesti għall-istampar, il-Markiz Barbaro-Sant talab u qala’ l-permess biex id-dokumentazzjoni kollha maghrufa ahjar bhala *POSITIO SUPER VIRTUTIBUS* tiġi stampata f’Malta. Il-permess ġie moghti lilu. Il-*Positio Super Virtutibus* ġie stampat għand *l-A & M Printing Ltd.*, tal-Qala, u b’hekk ġew iffrankati eluf kbar ta’ liri. U dan il-pass fetah it-triq għall-Kawzi ohra.

Malli tlesta, dan ix-xogħol ġie pprezentat fil-Kongregazzjoni għall-Kawzi tal-Qaddisin f’Ruma. Din id-data, ukoll memorabbli, kienet is-17 ta’ Jannar 1995. Dakinhar il-Kawża ta’ Adeodata Pisani kienet lesta għad-diskussjoni. Ftit xhur wara kien stampat u pprezentat ukoll il-*Positio* abbinat mal-Kawża ta’ Adeodata.

Issa li dan ix-xogħol kien lest u pprezentat, u d-devozzjoni lejn il-Ven. A. Adeodata Pisani kienet mifruxa ma’ Malta u Ghawdex, kien jonqos li wiehed “iħabbat (f’Ruma) biex jifthulu”. U l-Markiz Barbaro-Sant hekk għamel. Kardinal, li ftit qabel kien Sotto Segretarju, kien infurmana li kienet ix-xewqa espressa tal-Q.T. il-Papa preżenti li dawk il-pajjiżi li ma kellhomx Beatu jew Qaddis tagħhom kellhom jingħataw preċedenza basta x-xogħol kollu jkun lest.

Il-Kawża ta’ Adeodata kienet f’dan l-istadju. Ix-xogħol kollu kien lest u f’Malta ma kellniex Beati u/jew Qaddisin kanonizzati. Mela kien jonqos biss li ssir ċerta pressjoni fuq din ix-xewqa tal-Papa fil-Kongregazzjoni biex il-Kawża ta’ Adeodata ma tibqax tistenna għexieren ta’ snin.

IL-FUNDAZZJONI ADEODATA PISANI

Minhabba li Adeodata Pisani ma kinitx xi fundatriċi ta’ xi Ordni, jista’ jiġri li jgħaddi ż-żmien u tintesa. Kien minhabba dan li l-Markiz Barbaro-Sant ġie moghti parir minn awtoritajiet f’Ruma b’iex iwaqqaf xi istituzzjoni li tkompli tfakkir il-kariżma ta’ din is-soru qaddisa li tat ġidha kollu għall-fqar u għal dawk fil-bżonn. B’hekk tnisstlet il-FUNDAZZJONI ADEODATA PISANI - Fundazzjoni lajka li twaqqfet bil-ghan li tippromwovi

l-kariżma ta' Adeodata - l-imhabba ta' Alla u tal-proxxmu.

Fil-bidu, il-Komunità Benedittina ta' l-Imdina aċċettat it-twaqqif tagħha imma wara li nghataw lilhom xi pariri kontra mill-Kurja ta' Malta, huma rtiraw l-appoġġ tagħhom. Dan holoq nuqqas ta' ftehim bejn il-Markiż Barbaro-Sant bhala Koordinatur u l-Komunità Benedittina b'riżultat li dawn ġew mogħtija parir biex jibdlu l-Koordinatur; kif fil-fatt ġara.

Din l-azzjoni waqqfet għal kollox il-hidma għat-tixrid tad-devozzjoni lejn il-Ven. Adeodata li l-Markiż Barbaro-Sant kien jagħmel; waqqfet għal kollox kull ġbir għall-Kawża - haġa li l-poplu kien jagħmel mill-qalb. Hawn tajjeb ta' min jgħid ukoll li l-awtoritajiet f'Ruma riedu li jsir dan il-ġbir minn kulhadd biex kulhadd ikollu sehem mill-proċess tal-Kawża, anke dak finanzjarju.

Minkejja li l-Kawża f'Ruma ma marritx lura fil-*waiting list* għall-Beatifikazzjoni, imma l-inkwiet li l-Markiż Barbaro-Sant ġie mġieghel isofri htija tat-tnehhija tiegħu kienet għalih ta' hsara kbira għal saħħtu; kidditu hafna għax mhux biss tneħħa (u dan wara li lesta x-xogħol kollu) imma talli ġie mpingi quddiem il-poplu qisu xi wiehed li approfitta ruhu mill-Kawża, meta ma kienx il-każ. Hija reazzjoni għal kollox naturali li l-bniedem jinkwieta meta jara li "s-sodda li jkun firex b'hafna xogħol, tbatija u saġrificċji ddahħal fiha haddiehor" li ma kienx refa' sebgħu. Il-Markiż Barbaro-Sant qatt ma fittex l-unuri imma żgur li ma ppretendix trattament bħal dan għall-hidma tiegħu, l-aktar minn min suppost fehem u apprezza dak li kien għamel.

KAWŻA ĊIVILI KONTRIH

Mhux talli xogħlu ma kienx apprezzat talli għax waqqaf Fundazzjoni lajka biex tippromwovi l-kariżma ta' M. Adeodata Pisani, il-Markiż ġie mtella' l-Qorti u nfethet Kawża Ċivili kontrih, kontra l-Kunsill tal-Fundazzjoni Adeodata Pisani mill-Kurja li għadha sejra. Dan kien dispaċir kbir għalih li baqa' sakemm fnieh.

Minkejja t-tnehhija tiegħu minn Koordinatur tal-Kawża ta' Adeodata, huwa kompla jahdem, għaliex il-viżjoni tiegħu kienet ċara u kien konvint li ma kien qed jagħmel xejn hażin, minn hdan il-Fundazzjoni Adeodata Pisani, għax ried li l-kariżma ta' Adeodata tibqa' tintwera b'mod Prattiku. Fost l-għanijiet ta' din il-Fundazzjoni lajka, insibu li għandha tingħata għajjnuna lil dawk it-tfal imwiela bi *Spina Bifida*. B'kollaborazzjoni shiha ma' l-Isptar *Gemelli* u l-Università Kattolika tal-Qalb ta' Ġesù, diġà gawdex xi tfal li hajjithom kienet destinata għal go sigġu tar-roti.

L-inkwiet jibqa' sakemm lill-bniedem imermru. Hekk ġralu l-Markiż Barbaro-Sant. Fid-19 ta' Jannar 2001, ruhu ttajret għal hdan il-Mulej fejn żgur li nghata l-premjju tal-hidma filantropika tiegħu. Minn hemm huwa kompla jahdem bla aktar tfixkil biex Malta jkollha

l-Beata tagħha. U kif qalli tajjeb Mons. Josè Luis Gutierrez (*Relatore* tal-Kawża ta' Adeodata) f'biljett ta' kondoljanzi li bghatli hekk kif wasslitlu l-aħbar tal-mewt ta' Arthur: "*Io sono certo che Adeodata per la quale lui si era dato tanto da fare, era ad attenderlo alla porta per farlo entrare senza bussare*". Bil-Malti: "Jiena żgur li Adeodata li għaliha huwa hadem hafna, kienet qed tistennih hdejn il-bieb biex iddahħlu mingħajr ma kellu bżonn iħabbat".

Kliem bħal dan hierēg minn qalb ta' bniedem li lejh kellu stima kbira, rispett u ammirazzjoni, għalkemm ma jġibx lill-għażiż tiegħek li tkun tlift, lura, imma żgur li huwa ta' konsolazzjoni u għajjnuna u appoġġ morali. Jiena nhoss konsolazzjoni wkoll meta niftakar li kien ilu jaf li l-Beatifikazzjoni ta' Adeodata ser isseħħ mit-22 ta' Diċembru 2000. L-awtoritajiet f'Ruma li magħhom hdimna tul is-snin fil-mixja tal-Beatifikazzjoni ta' Adeodata Pisani, minkejja kollox, baqgħu jirrispettawna u jinfurmawna bl-iżvilupp importanti fil-Kawża il-Beatifikazzjoni.

Arthur Barbaro-Sant illum m'ghadux fiżikament magħna għax il-Mulej għaġbu jsejjahlu għal għandU biex jagħtih il-premjju misthoqq. Ismu ma jistax jintesa għax kien hu li bil-hidma kbira li wettaq marbuta dejjem ma' l-għajjnuna ta' Alla li ma kien jehda qatt jitlob għaliha, wassal biex Alla l-Imbierek ikun gglorifikat



L-awtrici ta' dan l-artiklu, is-sinjura E. Barbaro-Sant, flimkien mal-mibki iżda qatt minsi, żewġha Arthur, waqt intervista fl-uffiċċju tal-Kawża Kanonizzazzjoni M. Adeodata Pisani, anness mal-Monasteru San Pietru ta' l-Imdina, f'April 1996. Dan l-uffiċċju kien ġie rranġat mid-ditta Vassallo Builders li ċ-chairman tagħha huwa l-President tas-Soċ. Fil. Nicolò Isouard stess, is-sur Nazzeno Vassallo.

permezz tal-qaddejja Tieghu M. Adeodata Pisani u Malta jkollha l-Beata taghha.

Il-kwantità kbira ta' nies li mlew ir-Rotunda tal-Mosta għall-funeral tieghu u t-38 saċerdot li kkonċelebraw, huma xiehda hajja tar-rispett li kien igawdi. Attendew nies minn kull livell tas-soċjetà, inklużi nies b'diżabilità fiżika li għalihom kien ta' għajjnuna. Dan wera wkoll bl-aktar mod ċar kemm kien mahbub. Il-Kanonku Dun Anton Gouder, illum Rettur tas-Seminarju, l-ghada tal-funeral ċempilli u qalli: "Mhux Quddiesa ta' funeral kellu, imma Quddiesa ta' festa kif kien jixraqlu". Dan il-kliem, flimkien ma' apprezzamenti numerużi ohra li rċevejt, kienu għalija u għall-familja kliem ta' konsolazzjoni kbira.

Bhala Koordinatur għall-Kawża ta' M. Adeodata Pisani, huwa dejjem fittex li jahdem b'intenzjoni retta u

b'determinazzjoni shiha li jwassalha fi tmiemha. Ix-xogħol tieghu mhux dejjem kien miftiehem minn uhud minn hutu l-bnedmin, imma dan żgur ma jnaqqaslux mill-merti quddiem Alla li jaf jagħraf il-hsibijiet l-aktar profondi taghna.

Nitolbu għalih biex Alla l-Imbierek, jekk mhux diġà ppremjah għalkemm-il darba ra wiċċu fil-batut u gheni. Propju xi nofs siegħa qabel il-Mulej sejjaħlu għal għandU, kien qed jitkellem bit-telefon ma' speċjalista ta' l-ghajnejn u jitolbu l-ghajjnuna għal xi hadd li kien bżonnu imma li ma setax ihallsu. Għal rimarka li għaddejtlu jiena, hu wegħibni: "Jiena fil-batut nara wiċċu Kristu".

Agħtih, O Mulej, il-mistrieħ ta' dejjem, u lilna s-sabar li tant neħtieġu.

21 ta' Marzu 2002.



Lira Family

289B, Main Street, Mosta

Tel: 2142 0774

Soċjetà Filarmonika Nicolò Isouard

204, Triq il-Kbira, Mosta

**Kiri ta' siggijiet
għal kull okkażjoni
u Kiri ta' qniepen tat-tigijiet**

Tel: 2143 2179 • Tel/Fax: 2143 1898